

## عہد نبویؐ اور خلفا ابوبکرؓ و عمرؓ میں غیر مسلم معاہدہ — تحقیقی جائزہ

احسان الرحمن غوری\*

محمد منشا طیب\*\*

مذہبی آزادی اسلام کے بنیادی اصولوں میں سے ہے فطرت انسانی اس حق کو تسلیم کرتی ہے اور جبر پر مبنی معاشروں میں بھی تسلیم الفطرت لوگ اس مسلمہ حق کو تسلیم کرتے آئے ہیں۔ اسلام ہر زمانے میں دنیا کے ہر معاشرے سے یہ مطالبہ کرتا ہے کہ یہ انسانی حق بہر حال محفوظ رہنا چاہیے قرآن مجید نے اس سلسلے میں بہت واضح الفاظ میں اپنے پیروکاروں کو یہ تعلیم دی ہے:

﴿لَا إِكْرَاهَ فِي الدِّينِ﴾ (۱)

”دین کے بارے میں کوئی زبردستی نہیں۔“

اسی اصول کے پیش نظر اسلام نے اپنی حکومت کے ماتحت رہنے والے غیر مسلم شہریوں کو مکمل مذہبی آزادی عطا فرمائی ہے۔ اسلامی ریاست میں غیر مسلموں کو وہ تمام تر حقوق حاصل رہے ہیں جن پر انسانی اور مذہبی حقوق کا اطلاق ہوتا ہے۔ مال و جان اور عزت و آبرو کے تحفظ سے لے کر عقیدہ و مذہب کی آزادی تک، ہر پہلو سے ان کے حقوق کی پاسداری کا اہتمام جس قدر اسلامی ریاست میں کیا گیا ہے دیگر ریاستوں میں اس کی مثال نہیں ملتی۔ تاریخ کے اوراق اس دعوے پر شاہد ہیں۔ لیکن کچھ عرصہ سے بعض اسباب و وجوہ کی بنا پر اسلام کے خلاف غزو و فکری میں جو شدت آئی ہے اس سے یہ مسئلہ بھی بحث و نظر کا موضوع بنا ہے کہ اسلام دیگر مذاہب کے پیروؤں کے حق میں نرم گوشہ نہیں رکھتا بلکہ ان کے عقیدہ و مذہب کے باب میں تشدد و تعصب کا علمبردار ہے۔ فی زمانہ پوری دنیا میں مسلمانوں کی سیاسی و معاشی مغلوبیت کی بنا پر چونکہ وہ دفاعی پوزیشن میں ہیں اس لیے جس بلند آہنگی سے اس تاثر کی نفی کی ضرورت ہے، مسلمان اس سے محروم ہیں۔ اس صورت حال سے اسلام اور مسلمانوں کے تشخص کے حوالے سے اس منفی تاثر کو تقویت مل رہی ہے۔ سطور ذیل میں مقالہ نگاران نے کوشش کی ہے کہ نبی اکرم صلی اللہ علیہ وسلم کی قائم کردہ اسلامی ریاست میں غیر مسلموں کے عبادت خانوں کی قانونی حیثیت اور آپ کی تعلیمات کی روشنی میں خلفائے راشدین کا طرز عمل صفحات تاریخ کے دامن سے نکال کر منصفانہ طور پر لایا جائے تاکہ اسلام اور مسلمانوں کے حوالے سے پھیلائے گئے اس خلاف واقعہ تاثر کی نفی ہو سکے۔ اور حقیقت حال نکھر کر دنیا کے سامنے آجائے۔

\* اسٹنٹ پروفیسر، شعبہ علوم اسلامیہ، پنجاب یونیورسٹی لاہور، پاکستان

\*\* پی ایچ ڈی سکالر، شعبہ علوم اسلامیہ، پنجاب یونیورسٹی لاہور، پاکستان

اس سلسلے میں عہد نبویؐ اور عہد خلافت راشدہ سے وہ تمام معاہدے جمع کرنے کی کوشش کی گئی ہے جن میں عہد نبویؐ اور ما بعد ادوار میں غیر مسلموں کو ان کے معاہدے بقا اور انہیں عبادت میں مکمل آزادی کی ضمانت عطا کی گئی ہے۔

### عہد نبویؐ اور غیر مسلموں کے معاہدے:

نبی اکرمؐ کی بعثت کے بعد روئے زمین پر جس پر امن ترین معاشرے کا قیام ممکن ہوا، اس معاشرے کو اس حوالے سے منفرد حیثیت حاصل ہے کہ اسلام کی نظریاتی مملکت میں غیر مسلم اقلیتوں کے جان، مال اور آبرو کو ہی مکمل تحفظ نہیں دیا گیا بلکہ اسلامی ریاست میں غیر مسلموں کو مکمل مذہبی آزادی بھی دی گئی اور اس رواداری، تحمل و بردباری کی عملی مثال پیش کی گئی جو اسلامی فلسفہ حیات کا بنیادی لازمہ ہے۔

نبی کریم صلی اللہ علیہ وسلم کی سیرت سے ایسے متعدد معاہدوں کا ثبوت ملتا ہے جن میں آپؐ نے بطور اسلامی ریاست کے فرمانروا غیر مسلموں کو مکمل مذہبی آزادی عطا فرمائی تھی۔ کسی بھی اسلامی حکومت کے لیے وہ سب معاہدے اقلیتی امور کے قوانین کا ماخذ ہیں ذیل میں چند ایسے معاہدوں کا ذکر کیا جاتا ہے جن میں عہد نبویؐ میں غیر مسلم اقلیتوں کی مذہبی آزادی اور ان کے عبادت خانوں کے تحفظ کی ضمانت دی گئی ہے۔

### (i) میثاق مدینہ:

کسی قوت کے بغیر دنیا کی تاریخ میں شاید ہی کہیں کسی ریاست کا قیام ممکن ہوا ہو لیکن یہ تاریخ کی کتنی بڑی حقیقت ہے کہ رسول اکرمؐ نے ایک نظریاتی ریاست کو قائم فرمایا اور پھر خاص بات یہ ہے کہ قیام ریاست کا یہ مقصد آپؐ نے کسی طاقت و تشدد یا ظلم و جبر کے بل بوتے پر حاصل نہیں کیا، بلکہ محض ایک نوشتہ کے ذریعے حاصل کیا تھا۔ جس میں ریاست کے حکمران اور اس کی رعایا کے حقوق و فرائض اور دیگر فوری ضروریات کا تفصیلی ذکر ہے۔ اس دستاویز کے مطالعے سے پتا چلتا ہے کہ نبی اکرمؐ کے ہاں دوسرے مذاہب کا کس قدر احترام تھا کہ اس نوشتے میں آپؐ نے واضح گاف الفاظ میں یہود کو ان کے تحفظ کی ضمانت دی تھی۔ میثاق مدینہ کے الفاظ یہ ہیں:

”للیہود دینہم وللمؤمنین دینہم إلا من ظلم وأثم فإنه لا یؤتغ الا نفسه واهل بیتہ.“ (۲)

”یہودی اپنے دین پر (رہنے کے مجاز) ہوں گے اور مومن اپنے دین پر کاربند رہیں گے، البتہ جس نے عہد

شکنی یا ظلم کا ارتکاب کیا تو وہ محض اپنے آپ کو اور اپنے گھر والوں کو مصیبت میں ڈالے گا۔“

### (ii) اہل ایلمہ کے لیے امان نامہ:

نبی اکرمؐ نے جو مذہبی امان نامے عطا کیے تھے ان میں ایک امان نامہ آپؐ نے اہل ایلمہ کو بھی عطا کیا تھا، جس کے الفاظ

یہ تھے:

”هذه أمانة من الله ومحمد النبي رسول الله ليوحنة بن روبة واهل أيلة لسفنهم ولسيارتهم  
ولبحرهم ولبرهم.“ (۳)

”یہ امان نامہ اللہ اور اس کے نبی محمد رسول اللہ صلی اللہ علیہ وسلم کی طرف سے یوحنة بن روبة اور اہل ایلہ کے لیے ہے جس میں ان کی کشتیوں، قافلوں، خشکی اور تری تمام لوگوں کے لیے امان ہے۔“

(iii) اہل نجران کے لیے امان نامہ:

اہل نجران کو نبی اکرمؐ نے جو امان نامہ عطا فرمایا تھا اس میں بڑی وضاحت کے ساتھ آپ کے الفاظ ہیں کہ ان کے مذہب سے کوئی تعرض نہیں کیا جائے گا، ان کے معاہدہ کو قانونی تحفظ حاصل ہوگا۔ اہل نجران کے لیے امان نامے کو علامہ بلاذری، امام طبری صاحب کتاب الخراج اور صاحب کتاب الاموال سمیت تقریباً تمام مؤرخین نے با التفصیل ذکر کیا ہے۔ معاہدے کے الفاظ یہ تھے:

”ولنجران وحاشيتها ذمة الله وذمة رسوله على دمانهم واموالهم وملتهم وبيعهم  
ورهبانيتهم واساقفتهم وشاهدهم وغائبهم وكل ماتحت ايديتهم من قليل أو كثير وعلى ألا  
يغيروا أسقفاً من سقيفاه ولا راهبا من رهبانيته.“ (۴)

”اہل نجران اور ان کے حلیفوں کے لیے اللہ اور محمد رسول اللہ صلی اللہ علیہ وسلم ان کی جانوں، ان کے مذہب، ان کی زمینوں، ان کے اموال، ان کی عبادت گاہوں، گرجا گھروں، راہبوں، ان کی عبادت گاہوں کے حقوق میں کوئی تبدیلی نہ کی جائے گی کسی پادری، راہب یا سردار کو اس کے عہدے سے نہ ہٹایا جائے گا۔“

اس سے ملتے جلتے الفاظ کے ساتھ یہ عہد نامہ فتوح البلدان للعلامة بلاذري میں بھی موجود ہے۔ (۵)

عہد خلفائے راشدین میں معاہد:

نبی اکرمؐ کی وفات کے بعد خلفائے راشدین کے زمانے میں غیر مسلم مفتوحہ ممالک سے معاہدے کرتے وقت رسول اکرمؐ کی رواداری کی پالیسی پر ہی عملدرآمد ہوتا رہا۔ خلفائے راشدین کے ادوار میں کیے گئے تمام معاہدوں میں عہد نبویؐ کی طرح مذہبی حقوق کے تحفظ کی پوری ضمانت موجود ہے۔ ذیل میں با التفصیل عہد خلفائے راشدین میں غیر مسلم معاہدے سے متعلقہ معاہدوں پر روشنی ڈالتے ہیں۔

### عہد صدیقی اور غیر مسلم معاہد:

نبی اکرمؐ کی وفات کے بعد حضرت ابوبکر صدیقؓ نے قلم دان خلافت سنبھالا۔ حضرت ابوبکر صدیقؓ نبی اکرمؐ کی پیروی میں تمام صحابہ میں افضلیت رکھتے تھے، انتہائی رفیق القلب تھے۔ آپ نے بھی غیر مسلموں سے معاہدات کرتے وقت نبی اکرمؐ کی سنت کو پیش نظر رکھا۔ خلافت کی باگ سنبھالنے کے بعد آپ نے جو نبی اکرمؐ کا تیار کردہ اسامہ بن زید کا لشکر روانہ فرمایا اس کو آپ نے جو نصیحتیں فرمائیں ان میں یہ نصیحتیں بھی شامل تھیں اور آپ اکثر اوقات لشکر کو روانہ کرتے وقت یہ نصیحت فرمایا کرتے تھے:

”..... بچوں، بوڑھوں اور عورتوں کو قتل نہ کرنا، یہودیوں اور عیسائیوں کے ان لوگوں سے جنہوں نے دنیاوی

تعلقات سے الگ ہو کر اپنے عبادت خانوں میں رہنا اختیار کر رکھا ہے ان سے کوئی تعرض نہ کرو۔“ (۶)

اسی طرح آپ کے ادوار میں غیر مسلموں سے جتنے بھی معاہدات ہوئے ان میں غیر مسلموں کی مذہبی آزادی اور ان کے معاہد کو باقی رکھا گیا۔

### (i) اہل حیرہ (۷) سے معاہدہ:

عہد صدیقی میں جب حضرت خالد بن ولیدؓ نے حیرہ شہر کا محاصرہ کیا اور محاصرہ طول پکڑ گیا تو عاجز آ کر شہر حیرہ کا رئیس عمرو بن عبدالمطلبؓ دوسرے رؤساء کے ساتھ حضرت خالد بن ولیدؓ کی خدمت میں حاضر ہوا اور صلح کی درخواست کی۔ حضرت خالد بن ولیدؓ نے اہل حیرہ کو جو امان نامہ لکھ کر دیا اس میں یہ بھی تھا:

”لا یهدم لهم بیعة ولا کنیسة..... ولا یمنعون من ضرب النواقیس ولا اخراج فی صلبانہم

یوم عیدہم۔“ (۸)

”ان کی خانقاہیں اور گرجے نہ ڈھائے جائیں گے اور نہ ان کے عہد کے دن ان کو ناقوس بجانے اور صلیبیں

نکالنے سے روکا جائے۔“

### (ii) اہل عانات (۹) سے معاہدہ:

اہل عانات (شام) کو حضرت خالد بن ولیدؓ نے جو امان نامہ لکھ کر دیا تھا اس کے الفاظ بھی تقریباً اہل حیرہ کے امان

نامے سے ملتے جلتے ہیں امان نامے کے الفاظ یہ ہیں:

”لا یهدم لهم بیعة ولا کنیسة وعلی أن یضربوا نواقیسہم فی أي ساعة شاء أو من لیل أو نہار

الا فی اوقات الصلوة وعلی أن یخرجوا صلبانہم فی ایام عیدہم۔“ (۱۰)

”ان کے گرجے اور خانقا ہیں نہ گرائے جائیں گے وہ نماز کے اوقات کے علاوہ رات دن جب چاہے ناقوس بجاسکتے ہیں اور اپنے تہواروں کے موقع پر صلیب نکال سکتے ہیں۔“

یہ چند معاہدے ہم نے بطور مثال ذکر کیے ہیں۔ ورنہ ان ادوار میں غیر مسلموں کے ساتھ جتنے معاہدے ہوئے تھے ان میں معاہد کی حفاظت کی پوری ضمانت موجود تھی، مثلاً:

امام ابو یوسف لکھتے ہیں:

”وصالحة اهل مار و سما و ما حوله من القرى على ما صالحه عليه اهل الحيرة.“ (۱۱)

”اہل مار و سما اور اس کی نواحی بستیوں نے بھی انھی شروط پر صلح کی جن شرطوں پر حضرت خالد اہل حیرہ سے صلح کی گئی تھی۔“

مزید لکھتے ہیں:

”واعطاءه اهل عين التمر الجزية كما اعطاءه اهل الحيرة وغيرهم من اهل القرى و كتب لهم كتاباً على ما كتب لاهل الحيرة و كذلك لاهل ايليس.“ (۱۲)

”اہل عين التمر (۱۳) اور اس کی قریبی آبادیوں نے بھی اہل حیرہ کی طرح جزیرہ دینا منظور کیا اور انھی شرائط پر مشتمل معاہدہ لکھا جن پر اہل حیرہ اور اہل ایلیس نے معاہدہ کیا تھا۔“ (۱۴)

اسی طرح جب حضرت خالد بن ولیدؓ نے قرقیسیاء (۱۵) شہر پر حملہ کیا تو انہوں نے امان طلب کی، اس معاہدے کے الفاظ بھی اہل عانات کو دیے گئے امان نامے سے ملتے جلتے ہیں۔ امام ابو یوسف رقم طراز ہیں:

”فاجابهم الى ذلك واعطاهم مثل ما اعطى اهل عانات.“ (۱۶)

حضرت خالد نے ان کی درخواست قبول کی اور اہل عانات کی طرح انہیں امان عطا فرمائی۔

حضرت خالد بن ولیدؓ کی طرف سے دیے گئے ان امان ناموں پر حضرت ابوبکرؓ نے کسی بھی طرح کی تردید یا ترمیم نہیں فرمائی، بلکہ اس کی توثیق فرمائی۔

امام ابو یوسف لکھتے ہیں:

”ولم يرد ذلك الصلح على خالد ابوبكر رضى الله عنه ولا رده بعد ابي بكر رضى الله عنه عمر رضى الله عنه ولا عثمان رضى الله عنه ولا على رضى الله عنه.“ (۱۷)

’حضرت خالد بن ولیدؓ کی طرف سے کیے گئے صلح نامہ پر حضرت ابوبکرؓ نے کوئی تردید نہیں فرمائی اور آپؐ کے بعد حضرت عمرؓ نے تردید فرمائی اور نہ حضرت عثمان و حضرت علیؓ نے۔“

## (د) عہد فاروقی اور مابعدادوار میں معاہد:

خلیفہ اول حضرت ابوبکر صدیقؓ بہت جلد وفات پا گئے۔ آپؐ نے کبار صحابہ کرامؓ کے مشورے سے اپنے بعد حضرت عمرؓ کو خلیفہ نامزد کیا۔ حضرت عمرؓ کے زمانہ خلافت میں اسلامی حکومت کی سرحدیں بہت وسیع ہو گئیں اور بہت سے علاقے اسلامی ریاست میں شامل ہوئے، آپ کے دور میں کیے گئے بے شمار معاہدات میں غیر مسلم رعایا کی مذہبی آزادی بلکہ متعین طور پر معاہد کی بقا اور حفاظت کا ذکر ملتا ہے۔ ہم ذیل میں چند معاہدوں سے متعلقہ حصے نقل کرتے ہیں۔

## (i) اہل دمشق (۱۸) سے معاہدہ:

حضرت عمرؓ کی خلافت کے ابتدائی ایام میں جب حضرت خالد بن ولید کو ابھی معزول نہیں کیا گیا تھا، آپ نے اہل دمشق کو ان کی صلح کی درخواست پر جو امان نامہ عطا کیا اس میں معاہد کی حفاظت کا تذکرہ ان الفاظ میں ہے:

”بسم اللہ الرحمن الرحیم هذا ما اعطی خالد بن الولید اهل دمشق إذا دخلها اعطاهم  
على انفسهم واموالهم وكنائسهم الا يهدم ولا يسكن شئ من دورهم لهم بذلك عهد  
الله وذمة رسوله صلى الله عليه وسلم والخلفاء والمؤمنين.“ (۱۹)

”اللہ کے نام کے ساتھ جو بڑا مہربان نہایت رحم والا ہے۔ یہ امان نامہ خالد بن ولید کی طرف سے اہل دمشق کے لیے ہے۔ جب وہ ان کی جانوں، اموال اور کنیساؤں کو فتح کیا کہ ان کو منہدم نہیں کیا جائے گا اور نہ ان کے گھروں میں سکونت اختیار کی جائے گی۔ یہ اللہ کا عہد اور اس کے رسول، خلفاء اور مؤمنین کا ذمہ ہے۔“

## (ii) اہل قومیس (۲۰) سے معاہدہ:

اہل قومیس کو حضرت سوید بن مقرن نے جو امان نامہ عطا کیا تھا اس کے الفاظ یہ تھے:

”ولا يهدم لهم بيت نار.“ (۲۱)

”ان کا کوئی آتش کدہ منہدم نہیں کیا جائے گا۔“

## (iii) اہل آذربائیجان (۲۲) سے معاہدہ:

آذربائیجان کے عامل حضرت عتبہ بن غرقد نے اہل آذربائیجان کو یہ معاہدہ لکھ کر دیا۔

”أن يقتل منهم أحد ولا يسبیه ولا يهدم بيت نار.“ (۲۳)

”نہ ان میں سے کسی کو قتل کیا جائے گا، نہ کسی کو ملامت کیا جائے گا اور نہ کوئی آتش کدہ منہدم کیا جائے گا۔“

## (iv) اہل ماہ بہرہ اذان (۲۴) سے معاہدہ:

حضرت نعمان بن مقرنؓ نے اہل ماہ بہرہ اذان سے عہد فاروقیؓ میں معاہدہ کیا جس میں ان کی مذہبی آزادی کی باریں الفاظ حفاظت کی ضمانت دی گئی ہے۔

ان کے اموال، نفوس اور اراضی ہر ایک پر ان کا قبضہ بدستور تسلیم کیا جاتا ہے۔ انہیں نہ تو ان کے دین سے ہٹایا جائے گا اور نہ ان کی شریعت سے تعرض کیا جائے گا۔ (۲۵)

## (v) اہل عین الشمس (۲۶) سے معاہدہ:

حضرت عمرو بن العاصؓ نے مصر کے مشہور شہر ”عین الشمس“ کی فتح کے موقع پر جو معاہدہ لکھ کر دیا اس میں معاہدہ کی حفاظت کی ضمانت ان الفاظ میں دی گئی ہے۔

بسم اللہ الرحمن الرحیم۔ عمرو بن العاصؓ نے ان شہریوں کو مندرجہ ذیل شرائط پر امان بخش دی ہے۔

ان کی جان، مال، گرجے، صلیب، ہموار اور نشیبی اراضی اور پانی کے ذخائر ان میں سے کسی شے سے تعرض نہ ہوگا، لیکن وہ اپنی عبادت گاہوں میں اضافہ نہ کریں، ہماری طرف سے ان میں کمی نہ ہوگی۔ (۲۷)

## (vi) اہل بیت المقدس سے معاہدہ:

بیت المقدس کے عیسائیوں نے جب صلح کی شرائط میں اس خاص شرط کا اضافہ کیا کہ عہد نامہ خود خلیفہ وقت آ کر لکھے اگرچہ شہر کو بزور قوت فتح کرنا اتنا مشکل نہ تھا، لیکن حضرت ابوعبیدہ بن الجراحؓ بھی کشت و خون نہیں چاہتے تھے، چنانچہ انہوں نے حضرت فاروق اعظمؓ کو خط لکھا اور بتلایا کہ آپ کے یہاں آنے سے بیت المقدس بلا جنگ قبضے میں آسکتا ہے۔ حضرت عمرؓ نے مشورے کے بعد سفر کا قصد فرمایا اور آپ بیت المقدس کے قریب ”جابیہ“ ۲۸ مقام پر مقیم ہوئے، یہیں روسائے بیت المقدس آپ کی ملاقات کو حاضر ہوئے اور آپ نے ان کو امان لکھ کر عطا فرمایا جن میں معاہدہ کی حفاظت کی بھی ضمانت دی گئی تھی۔ امام طبری کے الفاظ یہ ہیں:

”هذا ما اعطى عبد الله عمر امير المؤمنين اهل ايلياء من الأمان اعطاهم أماناً لا نفسهم وأموالهم ولكنائسهم وصلبانهم وسقيمتها وبرئيتها وسائر ملتها انه لا تسكن كنائسهم ولا تهدم ولا ينتقص منها ولا من حيزها ولا من صليبتهم ولا من شئى من اموالهم ولا يكرهون على دينهم ولا يضار أحد منهم ولا يسكن بايلياء معهم احد من اليهود وعلى اهل ايلياء أن يعطوا الجزية.“ (۲۹)

”یہ وہ امان ہے جو اللہ کے بندے امیر المؤمنین عمرؓ نے ایللیاء کے لوگوں کو دی یہ امان ان کی جان، مال، گرجے،

صلیب، تندرست، بیمار اور ان کے تمام مذہب والوں کے لیے ہے، اسی طرح ہر کہ ان کے گرجاؤں کو مسکن بنایا جائے گا نہ وہ ڈھائے جائیں گے۔ انہیں یا ان کے احاطے کو کوئی نقصان پہنچائے جائے گا نہ ان کی صلیبوں اور ان کے مال میں کچھ کمی کی جائے گی، مذہب کے بارے میں ان پر جبر نہیں کیا جائے گا نہ ان میں سے کسی کے ساتھ بدسلوکی روارکھی جائے گی، ایلیاء میں ان کے ساتھ یہودی نہ رہنے پائیں گے۔ اس کے بدلے میں اہل ایلیاء اسلامی ریاست کو جزئیہ دیں گے۔“

صلح کے بعد حضرت عمرؓ بیت المقدس تشریف لے گئے، وہاں پادری صفر نیوس اور شہر کے معززین نے آپ کا استقبال کیا۔ اگلے دن صفر نیوس آپ کو شہر کے آثار اور زیارت گاہیں دکھانے کے لیے لے گیا اور ان عبادت گاہوں کے مشہور قصے آپؓ کو سنائے۔

نماز ظہر کے وقت وہ واقعہ پیش آیا کہ جس سے حضرت عمرؓ کے کردار اور مذہبی رواداری پر روشنی پڑتی ہے کہ آپ اہل ذمہ کا کس حد تک احترام کرتے تھے اور ان کے حقوق کی ادائیگی میں کس قدر محتاط تھے۔

محمد حسین بیگل لکھتے ہیں:

”حضرت عمرؓ اور صفر نیوس ”کلیسائے قیامت“ میں تھے کہ نماز کا وقت آ گیا۔ پادری نے عرض کی کہ آپ یہاں نماز پڑھ لیں یہ بھی ایک سجدہ گاہ خداوندی ہے، لیکن حضرت عمرؓ نے معذرت فرمائی کہ اگر آج انہوں نے یہاں نماز ادا کی تو مسلمان اس عمل کو سنت یا مستحب قرار دے کر ہمیشہ ان کی تقلید کریں گے، اگر انہوں نے ایسا کیا تو مسلمان عیسائیوں کو ان کے گرجاؤں سے نکال دیں گے اور امان کی خلاف ورزی کریں گے۔“ (۳۰)

”کلیسائے قیامت“ میں حضرت عمرؓ کا نماز پڑھنے سے معذرت کرنا ایک ایسا واقعہ ہے جو مذاہب کی تاریخ اور دنیا کے مختلف مذاہب انسانوں کے باہمی تعلقات پر بڑا اہم اثر ڈالتا ہے۔ یہ ایک آئینہ ہے جس میں اسلامی رواداری اور ”دین میں کوئی جبر نہیں“ کے اصول پر حضرت عمرؓ کا صدق تمسک صدق جھلکتا ہے اور سب سے بڑھ کر اس سے یہ اندازہ ہوتا ہے کہ عہد خلافت راشدہ میں غیر مسلم اقلیتوں کو کس قدر مذہبی آزادی حاصل تھی۔

(vii) امان نامہ برائے اہل لد (۳۱):

حضرت عمرؓ نے بیت المقدس کے قریبی شہر ”لد“ ایلیاء کے باشندگان کو درج ذیل الفاظ میں امان نامہ عطا فرمایا:

”یہ مراعات ہیں اللہ کے بندے امیر المومنین کی طرف سے باشندگان لد اور ان کے فلسطینی حلقیوں کے

لیے۔ (۱)..... ان کے اموال، جائیں، عبادت گاہیں، صلیب، مریض اور تو انا اور تمام ملت کو امان دی جاتی ہے۔ (۲)..... ہم ان کے گرجے مسمار کریں گے نہ ان میں سکونت اختیار کی جائے گی نہ ان لوگوں کو تکلیف پہنچائی جائے گی۔“ (۳۲)

امان نامہ برائے اہل تفلّس (۳۳):

حضرت حبیب بن مسلمہ نے اہل تفلّس درج ذیل الفاظ پر مشتمل امان نامہ لکھ کر دیا۔

”هذا كتاب من حبيب بن مسلمة لاهل تفلّس من الارض المهر من بالامان لكم ولا ولا دكم ولا هاليكم و اموالكم و صومعكم و بيعكم و دينكم و صلواتكم على اقرار بصغار الجزية.“ (۳۴)

”حبیب بن مسلمہ کی طرف سے ہرمین کی سرزمین میں بسنے والے اہل تفلّس کو ان کی جانوں، اولادوں، اموال، خاندان، ان کے دین، ان کے گرجا گھروں، عبادت گاہوں کو مکمل امان دی جاتی ہے اور اس کے بدلے میں وہ جزیہ دیں گے۔“

عہد خلافت راشدہ میں ہونے والے ایسے معاہدوں کی فہرست بہت طویل ہے جن میں غیر مسلموں اقلیتوں کو ان کے معاہدے کی تحفظ کی ضمانت دی گئی تھی، ہم نے وہ معاہدے ذکر کر دیے ہیں جن میں تقریباً تمام معاہدوں اور معاہدے متعلقہ ان کی شقوں کا خلاصہ آ جاتا ہے۔

ان معاہدوں کے بارے میں امام ابو یوسفؒ رقم طراز ہیں:

”ولست أرى أن يهدم شئ مما جرى عليه الصلح ولا يحول وأن يمضى الأمر فيها على ما أمضاه ابوبكر وعمر وعثمان وعلي رضي الله عنهم فانهم ان يهدموا شيئاً منها مما كان الصلح جرى عليه.“ (۳۵)

”میری رائے میں ذمیوں کی جو عمارتیں صلحوں کے تحت آتی ہیں ان کو منہدم نہیں کرنا چاہیے، نہ ان میں کوئی تبدیلی کرنی چاہیے۔ ان کے سلسلے میں اسی پالیسی پر عمل درآمد ہونا چاہیے جس پر ابوبکر صدیق، عمر، عثمان اور علیؓ نے عمل کیا ہے۔ انہوں نے کسی ایسی عمارت کو منہدم نہیں کرایا جو صلح کے تحت آتی تھی۔“ مزید فرماتے ہیں:

”فالصلح نافذ على ما انفذه عمر بن الخطاب رضي الله عنهما ليوم القيامة ورايك بعد

فی ذلک“ (۳۶)

”واضح رہے کہ جو صلحیں عمر بن خطابؓ نے نافذ کی ہیں وہ انہی شرائط کے ساتھ قیامت تک نافذ رہیں گی اور اس میں آپ اپنی رائے کو دخل نہیں دے سکتے۔“

خلاصہ بحث:

مذکورہ بحث کا خلاصہ یہ ہے کہ اسلامی تاریخ پر نظر ڈالنے سے پتہ چلتا ہے کہ رسول اکرمؐ کی قائم کردہ اسلامی ریاست میں غیر مسلم باشندوں کو اپنی عبادت گاہوں کی تعمیر اور مذہبی فرائض کی ادائیگی کی مکمل آزادی حاصل تھی۔ اسی طرح خلافت راشدہ کے دور میں بھی غیر مسلموں کو اپنے مذہبی فرائض کی بجا آوری کی مکمل آزادی تھی۔ چنانچہ عہد خلافت راشدہ میں مسلمانوں نے بہت سے علاقے اور شہر فتح کیے لیکن وہاں کسی کلیسا یا کسی معبد کو مسما کرنا تو درکنار نقصان بھی نہیں پہنچایا گیا اس ضمن میں تاریخ کے اوراق سے اس امر کی شہادت پیش کی گئی ہے کہ ان تمام ادوار میں غیر مسلموں کی عبادت گاہیں اسلامی ریاست کے مختلف حصوں میں موجود تھیں، مسلمانوں نے نہ صرف یہ کہ ان کو کوئی نقصان اور گزند نہیں پہنچنے دیا بلکہ ان کی حفاظت کی ہے اور ہر مذہب کے پیروکار کو اپنے معبد میں رسوم عبادت ادا کرنے کی کھلی آزادی دی ہے مقالہ نگار کو یقین ہے کہ اس سے اسلام کا صحیح رخ دنیا کے سامنے آئے گا اور اس پروپیگنڈے کی قلعی کھل جائے گی کہ اسلام تشدد اور تعصب کا مذہب ہے۔

## حواشی و حوالہ جات

- ۱- البقرہ: ۲۵۶
- ۲- قاسم بن سلام، ابو عبیدہ، الاموال، ۲۹۴، دار الفکر، بیروت، ۱۴۰۸ھ
- ۳- قاسم بن سلام، ابو عبیدہ، الاموال، ص: ۲۹۴
- ۴- ابن سعد، محمد بن سعد، الطبقات الکبریٰ، ج: ۱، ص: ۳۵۸، دارصادر، بیروت، لبنان، الطبعة الاولى، ۱۹۶۸ء۔
- ۵- البلاذری، احمد بن یحییٰ، فتوح البلدان، ص: ۷۰، شرکت طبع الکتب العربیہ، مصر، الطبعة الاولى، ۱۹۰۱ء۔
- ۶- طبری، ابو جعفر، محمد بن جریر، تاریخ الأمم والملوک، ج: ۲، ص: ۲۴۶، دار الکتب العلمیہ، بیروت، ۱۴۰۸ھ
- ۷- حیرہ: یہ یعنی بادشاہوں کا دار الحکومت تھا جس کے آثار عراق میں کوفہ سے تین میل کے فاصلے پر نجف کے قریب پائے جاتے ہیں (آغاز اسلام کے وقت) یہاں نسطوری عیسائی آباد تھے (نعمان بن منذر کے نام پر) اس کا نام حیرة النعمان پڑ گیا (الحمو، یاقوت بن عبد اللہ، معجم البلدان، ج: ۲، ص: ۳۲۸، دارصادر، بیروت، لبنان، الطبعة الاولى، ۱۹۷۷ء)
- ۸- طبری، ابو جعفر، محمد بن جریر، تاریخ الأمم والملوک، ج: ۲، ص: ۱۸۳
- ۹- عنانات: قرون وسطیٰ میں اس کا نام عنانات تھا جبکہ ترکی دور میں عنہ لکھا جاتا تھا یہ عراق جدید کا ایک اہم قصبہ ہے جو دریائے فرات کے کنارے ہیبت کے شمال مغرب میں ۱۴۸ کلومیٹر پر واقع ہے (اردو دائرہ معارف اسلامیہ، ج: ۱۲، ص: ۷۷، دانش گاہ پنجاب، لاہور)
- ۱۰- ابو یوسف، یعقوب بن ابراہیم، کتاب الخراج، ج: ۱، ص: ۱۴۶، دار المعرفۃ للطباعة والنشر، بیروت، لبنان، ۱۹۷۹ء
- ۱۱- ابو یوسف، یعقوب بن ابراہیم، کتاب الخراج، ص: ۱۴۵
- ۱۲- ابو یوسف، یعقوب بن ابراہیم، کتاب الخراج، ص: ۱۴۵
- ۱۳- عین التمر: یہ کوفہ کے مغرب میں انبار کے قریب ایک قصبہ ہے۔ (الحمو، یاقوت بن عبد اللہ، معجم البلدان، ج: ۳، ص: ۱۷۶)
- ۱۴- الیس: جنوبی عراق میں دریائے فرات کے قریب دلچراور حیرہ کے درمیان ایک آبادی، حضرت خالد اور بہن جادویہ کے مقدمہ لکھنیش کی لڑائی یہاں ہوئی۔ (الحمو، یاقوت بن عبد اللہ، معجم البلدان، ج: ۱، ص: ۲۴۸)
- ۱۵- قرقیسیا: کرکیسیا سے معرب ہے جبکہ کرکیس گھوڑوں کے دستے کو کہتے ہیں یہ قصبہ دریائے فرات اور خابور کی مثلث میں واقع ہے (الحمو، یاقوت بن عبد اللہ، معجم البلدان، ج: ۳، ص: ۳۲۸)
- ۱۶- ابو یوسف، یعقوب بن ابراہیم، کتاب الخراج، ص: ۱۴۵
- ۱۷- ابو یوسف، یعقوب بن ابراہیم، کتاب الخراج، ص: ۱۴۵
- ۱۸- دمشق: دمشق شام کا سب سے بڑا شہر ہے، یہ سطح سمندر سے تقریباً 700 میٹر بلند ہے، اور لبنان شرقیہ کے سلسلہ کوہ کی مشرقی پہاڑی جبل قاسیون کے دامن میں آباد ہے۔ 1950ء میں دمشق کے جنوب میں تل الصالحیہ کے مقام پر جو کھدائیاں ہوئی ان سے یہاں چار ہزار سال قبل ایک شہری مرکز ہونے کا انکشاف ہوا ہے (اردو دائرہ معارف اسلامیہ، ج: ۹، ص: ۳۹۷) اقوام عالم کی تاریخ میں یہ شہر ہمیشہ اہمیت کا حامل رہا ہے۔
- ۱۹- البلاذری، احمد بن یحییٰ، فتوح البلدان، ص: ۱۲۸
- ۲۰- قوس: رے اور نیشاپور کے مابین جبال کا نچلا علاقہ ہے جس میں دامغان، بسطام اور بیار کے شہر واقع ہیں بعض اس میں سمنان کو بھی

- شامل کرتے ہیں الحموی، یا قوت بن عبداللہ، معجم البلدان، ج ۴، ص ۴۱۴، ۴۱۵، ۴۱۵
- ۲۱۔ البلاذری، احمد بن یحییٰ، فتوح البلدان، ص ۳۲۶
- ۲۲۔ آذربائیجان: جمہوریہ آذربائیجان، ایران آرمینیا (اور روسی داغستان اور جمہوریہ جارجیا) کے درمیان واقع ہے (کمال، احمد عادل، اٹلس فتوحات اسلامیہ، دارالسلام، لاہور، پاکستان، ۱۴۲۸ھ، ص ۱۵۱)
- ۲۳۔ البلاذری، احمد بن یحییٰ، فتوح البلدان، ص ۳۳۴
- ۲۴۔ نہاوند: (بہرہ اذان) ایران کا یہ شہر کرمان شاہ (موجودہ باختران) کے مشرق میں واقع ہے اور صوبہ ہمدان میں دارالحکومت سے تقریباً ۷۰ کلومیٹر جنوب میں واقع ہے (اردو دائرہ معارف اسلامیہ، ج ۲۲، ص ۵۲۸)
- ۲۵۔ حمید اللہ، ڈاکٹر، سیاسی وثیقہ جات، مجلس ترقی ادب، لاہور، ۱۹۶۰ء، ص ۳۱۴
- ۲۶۔ عین الشمس: یہ مصر میں فرعون موسیٰ کا شہر تھا۔ فسطاط اور عین الشمس کے مابین ۳ فرسخ (۹ میل) کا فاصلہ ہے شام کی طرف سے آئیں تو یہ بلیس اور فسطاط کے مابین مطریہ کے قریب واقع ہے (الحموی، یا قوت بن عبداللہ، معجم البلدان، ۱۷۸/۴)
- ۲۷۔ حمید اللہ، ڈاکٹر، سیاسی وثیقہ جات، ص ۳۱۴
- ۲۸۔ جابہ: یہ شمالی حوران میں (شام) میں مرج الصفر کے قریب جولان کے نواح میں ایک بستی ہے اسے جابہ الجولان بھی کہتے ہیں یہاں امیر الموءننین نے مشہور خطبہ دیا تھا (معجم البلدان ۹۱/۲)۔ جابہ غسانی حکمرانوں کی مرکزی قیام گاہ تھا اس لیے جابہ الملوک کے نام سے موسوم ہوا یہ جولان میں دمشق سے تقریباً ۸۰ کلومیٹر جنوب میں ہے آج کل یہ مقام ایک بہت بڑے چشمے اور چراگا ہوں پر مشتمل ہے ۶۲ھ میں اسی شہر میں مروان بن حکم کی خلافت کا اعلان ہوا (اردو دائرہ معارف اسلامیہ، ۱۳/۱۲/۷)
- ۲۹۔ طبری، ابو جعفر، محمد بن جریر، تاریخ الامم والملوک، ۴۹۹/۲
- ۳۰۔ ہیکل محمد حسین، حضرت عمر فاروق اعظم، ص ۲۹۴، فلشن ہاؤس، لاہور، ۲۰۰۰ء
- ۳۱۔ لد: بیت المقدس کے پاس ایک قصبہ ہے جس کے دروازے پر عیسیٰ ابن مریم دجال کو قتل کریں گے (الحموی، یا قوت بن عبداللہ، معجم البلدان ۱۵/۵) لد فلسطین میں یا فا (تل ابیب) کے جنوب مشرق میں ایک شہر ہے، عہد نامہ عتیق میں اسے لود اور عہد نامہ جدید میں لدہ () کہا گیا ہے مسیحی دور میں یہ ایک استقف کا مرکز اور سینٹ کی مزعومہ قبر کے لیے مشہور تھا ان دنوں لد اسرائیلی فضائیہ کا ایک اہم مرکز ہے (اردو دائرہ معارف اسلامیہ، ۹۲/۱۸، ۹۳)
- ۳۲۔ حمید اللہ، ڈاکٹر، سیاسی وثیقہ جات، ص ۳۰۶
- ۳۳۔ تفلس: یہ جمہوریہ جارجیا کا دارالحکومت ہے اور دریائے کورا پر واقع ہے۔ (اطلس فتوحات اسلامیہ، ص ۱۵۴)
- ۳۴۔ قاسم بن سلام، ابو عبیدہ، الاموال، ص ۲۹۶
- ۳۵۔ ابو یوسف، یعقوب بن ابراہیم، کتاب الخراج، ص ۱۴۷
- ۳۶۔ ابو یوسف، یعقوب بن ابراہیم، کتاب الخراج، ص ۱۴۸